

## ఇంగువ

రిక్షా దిగుతూ ఉండగా ఎదురొచ్చాడు రాముడు. కొంచెం ఆందోళనగా “ఎట్లా ఉందిరా నాన్నకు?” అని అడిగాను. వాడు నా చేతిలోని సంచీ అందుకుంటూ నాతోపాటే లోపలికి నడుస్తూ “అట్లాగే ఉంది. ఏమీ మార్పు లేదు” అన్నాడు.

“అట్లాగే అంటే? అసలు ఏమంటాడు డాక్టరు?”

“ఏమంటాడు? మహా అయితే వారం రోజులన్నాడు. ఆ మాట చెప్పి కూడా నాలుగు రోజులయింది. అయిన వాళ్లందరికీ కబురు పెట్టమన్నాడు. ఈ లోపల వొచ్చే తెలివీ, పొయ్యే తెలివీ - కాస్సేపు కళ్లు తెరచి చూసి ఏదో అంటాడు. అదేమిటో వినిపించి చావదు. అదేమిటో మనం అర్థం చేసుకునే లోపల మళ్లీ మగతలోకి వెళ్లిపోతాడు.”

“కానివ్వు... కానివ్వు... మన చేతుల్లో ఏముంది గనుక?” అంటూ ముందు గదిలోకి వెళ్లాను.

రాముడి భార్య చెంబుతో నీళ్లు తెచ్చి పెట్టి “కాళ్లు కడుక్కోండి” అన్నది.

నేను లేచి సంచీలో నుంచి టవలు తీసుకుని పంచ చివరికి వచ్చి కాళ్లు కడుక్కుని తుడుచుకుని వెళ్లేసరికి చల్లని శుభ్రమైన నీళ్లున్నాయి టీపాయి మీద. గటగట తాగితే ప్రాణం లేచి వచ్చింది.

“ఊఁ అయితే కథ రోజుల్లోకి వచ్చిందన్న మాట...!” అన్నాను.

“అంతే... అంతే...” అన్నాడు రాముడు దిగులుగా.

“నువ్వు ధైర్యంగా ఉండు. మన చేతుల్లో ఏమున్నది గనుక!” అన్నాను మళ్లీ నేను.

ఇంతలో “తాతగారు కళ్లు తెరచి చూస్తున్నారు” అంటూ వెళ్లిందొక అమ్మాయి.

రాముడూ, వాడివెంట నేనూ హడావిడిగా లోపలికి వెళ్లాము.

కుడివైపు గది చిన్నదే. కిటికీ పక్కన నవ్వారు మంచం... మంచంలో రాజశేఖరం. బాగా చిక్కిపోయి ఎముకల గూడులాగ అయిపోయాడు. గడ్డం మాసి ఉంది. ఇప్పుడు మాత్రం వెల్లకిలా పడుకుని కళ్లు పెద్దవి చేసి పైకి చూస్తున్నాడు.

రాముడు వెళ్లి పక్కనే కూర్చుని “నాన్నా చూడు ఎవరొచ్చారో...” అన్నాడు పెద్దగా.

రాజశేఖరం ముఖం తిప్పి చూశాడు. కొన్ని క్షణాలు నిశ్చలంగా చూసిన తర్వాత కళ్లలో మెరుపు వచ్చింది. ఏదో అన్నాడు కాని, వినిపించలేదు.

నా కళ్లు చెమర్చాయి. బాగా దగ్గరగా వెళ్లి మీద చెయ్యివేసి నిలబడ్డాను.

రాజశేఖరం చెయ్యి కొంచెం పైకెత్తి “కూర్చో” అని కాబోలు అన్నాడు.

నేను పక్కనే కూర్చున్నాను.

అంతలో అతనికి దగ్గుతెర వచ్చింది. కొద్ది క్షణాలు దగ్గుతో ఉక్కిరిబిక్కిరి అయినాడు. తర్వాత తేరుకుని నన్ను దగ్గరగా రమ్మని సైగ చేశాడు. నేను అతని గుండెల మీదికి వంగి కూర్చున్నాను.

అతి ప్రయత్నం మీద నోరు తెరిచి ఏదో అంటున్నాడు. ధ్వని మాత్రం బయటికి రావడంలేదు. నేను అతని నోటి దగ్గరగా చెవి ఉంచి వినడానికి ప్రయత్నించాను. చివరికి ఎలాగో ఓపిక తెచ్చుకుని నాకు వినబడేట్టు అన్నాడు.

“ఇంగువ ఏమిటి?”

“అంటే?” అన్నాను నేను.

“అదే.. ఇంగువ ఏమిటి?” అన్నాడు మళ్ళీ.

ఆ మరుక్షణంలో మగతలోకి జారిపోయాడు. అతని కళ్లు మూతలుపడ్డాయి.

నాకు మతి చెడినంత పని అయింది. లేచి ఇవతలికి వచ్చాను.

ముందు హాల్లో కాస్సేపు కళ్లు మూసుకుని కూర్చున్నాను.

“ఏమిటి చిత్రం? అతనికి అనుమానం ఇంకా తీరనే లేదా? ఇన్నాళ్లు, ఇన్నేళ్లు ఈ చిన్న విషయం తెలుసుకోలేకపోయాడా?” అనిపించింది.

ఎప్పటి సంగతి?

దాదాపు పదిహేనేళ్ల క్రిందటి సంగతి.

మేమిద్దరమూ కలిసి చదువుకున్న వాళ్లం. కలిసి తిరిగే వాళ్లం. మమ్మల్ని చూసి అప్పట్లో కొందరు “రాము-సోము” అనీ, మరికొందరు “కరటక-దమనకు” అనీ, అనేవాళ్లు. మా స్నేహం అంత దృఢంగా ఉండేది. ఒకరిని ఒకరం చూడక ఉండలేక పోయేవాళ్లం. చదువులు పూర్తయిన తర్వాత అతనికి రెవెన్యూ డిపార్టుమెంటులో ఉద్యోగం వచ్చి ఎటెట్ పోయాడు. నేను బడిపంతులుగా స్థిరపడిపోయాను. అన్నీ తెలుస్తూనే ఉన్నా, ముఖావలోకనాలు మాత్రం సహజంగానే తగ్గిపోయాయి. కలయిక సకృత్తు అయింది.

దాదాపు పదిహేనేళ్ల క్రిందట ఒకసారి మేమిద్దరం వాడి కొడుకు పెళ్లిలోనో, మా అమ్మాయి పెళ్లిలోనో కలుసుకున్నప్పుడు జరిగింది. పెళ్లి హడావిడి అయిన మరునాడు, బంధుజనం అంతా మూణ్ణీద్రలకు తరలిపోగా కాస్త ప్రశాంతత చిక్కగానే ఊరి బయటికి షికారుకు బయల్దేరి చాలా దూరం నడిచిపోయాము. ఎన్నో విషయాలు చర్చకు వచ్చాయి. ఎంతో మాట్లాడుకున్నాము. ఏవేవో గుర్తు చేసుకున్నాము. అతడు ఉన్నట్టుండి “మన జీవితంలో చాలా విషయాలు తెలుసుకోకుండానే వెళ్లిపోతాం...!” అన్నాడు.

“అంటే?” అన్నాను నేను.

“అంటేనా? ఇప్పుడు ఉదాహరణకు నువ్వు రోడ్డుమీద పోతూ ఉంటావు. అవతల దూరంగా వెళ్తున్న ఎవరినో చూడాలనుకుంటావు... కానీ, ఏ లారీయో, ట్రక్కో అడ్డం వొస్తుంది. అంతే... అవతలి మనిషిని ఎప్పటికీ చూడలేవు. అలాగే ఒకప్పుడు ఏదో అనుమానం వస్తుంది. అది తీరకుండానే ఉండిపోతుంది. ఆ అనుమానం తీర్చుకుందామని అనుకుంటూనే ఉంటాము. కానీ వీలుపడదు. ఎప్పటికీ వీలుపడదు. ఏదో చూడాలని అనుకుంటాము, కానీ చూడటం ఎప్పటికీ కుదరదు. అలాగే కాలం అంతా గడిచి పోతుంది. చివరకు అట్లానే చచ్చిపోతాము...!”

“ఇదేమి ధోరణి... వెర్రి ధోరణి?” అన్నాను నేను ఆ వాగుడు భరించలేక.

“కాదు కాదు... విను... సీరియస్ గా ఆలోచించు...” అన్నాడు మళ్ళీ.

“అది మామూలే. ఏ మానవుడికీ అన్నీ తెలియవు...” అన్నాను.

అతడు మళ్ళీ “అన్నీ అక్కర్లేదు. కొన్ని చిన్నచిన్న విషయాలే తెలియవు. ఉదాహరణకు నాకు ఇంగువ అంటే ఏమిటో తెలియదు. చిన్నప్పటి నుంచి ఈ ప్రశ్న అలాగే ఉండిపోయింది ఇప్పటివరకూ... ఎప్పుడూ చూస్తున్నదే కదా! తింటున్నదే కదా! అదేమిటో ఇప్పటికీ తెలియదు నాకు” అన్నాడు.

“అంటే?”

“అంటేనా? అది ఏ పదార్థం? చెట్టునుంచి వొస్తుందా? ఏదయినా రసాయనిక పదార్థమా? లేక ఒక రకం రాయి వంటిదా? అదిగాక ఏదన్నా జంతువుకు సంబంధించినదా?”

“నాకు తెలియదు” అన్నాను నేను.

“ఎన్నోసార్లు తెలుసుకోవాలనుకున్నాను. అదేమి చిత్రమో, ఎప్పుడూ వీలుపడలేదు. ఒకసారి ఒక గొప్ప ఫిజిసిస్టు కలిశాడు రైల్వే. చాలాసేపు చాలా విషయాలు మాట్లాడుకున్నాం కూడా. కాని, చివరకు ఈ విషయం అడుగుదామనుకుంటూ ఉండగా రైలు ఆగడం, ఆయన హడావిడిగా దిగిపోవడం జరిగాయి. మా అబ్బాయిని ఒకసారి గుర్తొచ్చి అడిగితే వాడు వింతగా చూశాడు తప్ప ఏమీ చెప్పలేదు. మరోసారి ఎవరినో అడిగితే కనుక్కుని చెబుతామన్నారు. కాని, తర్వాత కనిపించి నేనడిగినది ఏమిటో తమకు గుర్తులేదన్నారు. అలా అయింది తప్ప నా అనుమానం తీరనే లేదు.”

“తీరుతుందిలే, అదేమి మహా విషయమా తీరకపోవడానికి? ఎవరినడిగినా చెబుతారు” అన్నాను నేను. కాని, తర్వాత ఆ విషయమే మరిచిపోయాను. వాడూ వేరే ధోరణిలో పడ్డాడు. అప్పటికి జరిగింది అంతే.

ఇంతకాలం గడిచాక ఇప్పుడు అతడు చావుబ్రతుకుల్లో ఉన్నాడని కబురందుకుని ఆదుర్దాగా బయల్దేరి వస్తే, నా చెవి దగ్గర అతడు మహా శ్రమపడుతూ వేసిన ప్రశ్న “ఇంగువ ఏమిటి?” అని.

నేను లేచి స్నానం చేసి నాలుగు మెతుకులు కతికి మంచం మీద నడుం వాల్చానే కాని, మనసు కుదుటపడలేదు.

పక్కన వారూ, వీరూ కూర్చుని మాట్లాడుకుంటున్నారు. కబురందుకుని కొందరు వచ్చినట్టున్నారు.

“ఎవరో ఒకరు ప్రతి నిమిషం విడవకుండా దగ్గర కూర్చుంటూ ఉండండి” అంటున్నాడొకాయన.

“ముందుగానే పంచలోకి చేర్చి పక్కగా పడుకోబెడితే మంచిదేమో! అసలే మంచి రోజులు కావు” అన్నారు మరొకరు.

నాకు మనస్సు చివుక్కుమన్నది. రాజశేఖరం కష్టార్జితం ధారపోసి ఎంతో ముచ్చటపడి కట్టుకున్న ఇల్లు... అతణ్ణి ఈ సమయంలో బయట పడేస్తారా?

“తొందరపడొద్దు. జాగ్రత్తగా చూస్తూ ఉంటే లక్షణం తెలుస్తుంది. గురక వంటిదొస్తుంది. చెవుల కింద తమ్మెలు వెనక్కు వంగిపోతాయి. ఒక్కొక్కప్పుడు ఉన్నట్టుండి అదిరిపడటం... వణకడం ఉంటాయి. శ్వాసలో మార్పు వస్తుంది. తల ఎగరేయడం వంటి ఏ లక్షణం కనిపించినా వెంటనే పంచలోకి పట్టివేయడమే...” అంటున్నారొకరు.

నేనిక కూర్చోలేకపోయాను. లోపలికి వెళ్లి చూస్తే రాజశేఖరానికి అంతకు పది నిమిషాల ముందే తెలివి వచ్చిందనీ, మళ్లీ మరు నిమిషంలో మగత కమ్మిందనీ చెప్పింది కోడలు.

నేను ఇవతలికి వచ్చి ఎవరో తెచ్చిన కాఫీ తాగి ఇంట్లో నుంచి బయటపడ్డాను.

చిన్నప్పుడు మేముండిన పేట... ఆ పరిసరాలు బాగా మారిపోయాయి.

ఇక్కడ ఒక చిన్న సర్కారు బడి ఉండాలి. ఇప్పుడక్కడ ఒక భవనం వెలసింది. పైన ఒక పెద్ద పార్కు ఉండేది.

చిన్నాపెద్దా చెట్లతో అక్కడ రకరకాల ఆటలాడుకుంటూ ఉండేవాళ్లం. ఇప్పుడిది మునిసిపల్ మార్కెట్ కాంప్లెక్స్ అయింది. అప్పుడు అది అత్యంత ఆధునిక భవనం. ఇప్పుడు పాతబడిపోయి కాలం పూసిన మసిపూతలతో శోభావిహీనమై ఉంది. ఏదో చవకబారు హోటాలు ఉంది ఇప్పుడందులో. ఊరంతా వెర్రివాడి ఆలోచనల్లాగా అడ్డదిడ్డంగా పెరిగిపోయింది. రోడ్లన్నీ జనమయం. వచ్చే బళ్లూ, పోయే బళ్లూ... వాహనాలు, వాటి రౌద... అంతా బీభత్సంగా ఉంది. అప్పట్లో కొత్తగా కట్టిన సినిమాహాలు ఇప్పుడు రెండు పెద్ద థియేటర్ల మధ్య- ‘ఉద్ధతుల నడుమ పేదలకుండతరమె’ అన్నట్లు చిక్కి ఏదో పాత సినిమా ఆడుతూ, దయనీయంగా ఉంది. ఇక్కడన్నీ చెట్లు ఉండేవి అప్పుడు. ఇప్పుడు ఒక్కటి లేదు. అప్పటి అణా కాఫీ ఇప్పుడు నాలుగు రూపాయలైపోయింది.

నడుస్తూ ఉండగా నాకు రామేశం గుర్తు వచ్చాడు. కాలేజీ లెక్చరర్... సీనియర్ బాగా...

వాళ్ల ఇల్లు వెదుక్కుంటూ బయలుదేరాను. పోగాపోగా దొరికింది అది. గేటు తీసుకుని లోనికి వెళ్లి పంచలో నిలబడి కాలింగ్ బెల్ నొక్కాను. కుక్క ఒకటి భీకరంగా ముందుకు రాబోయింది.

“టైగర్!” అని అరుస్తూ వచ్చిందొకావిడ. సన్నగా, ఎర్రగా ఉంది. ఎవరన్నట్టు చూసింది.

నా గురించి నేను చెప్పుకుని “రామేశం ఉన్నాడా?” అని అడిగాను ఏకవచన ప్రయోగంతో. ఆవిడ ఏమనుకున్నదో ఏమో, “లోపలికి రండి” అన్నది.

“కూర్చోండి. వస్తారిప్పుడే... వచ్చే వేళ అయింది” అన్నది.

సోఫాలో కూర్చున్నాను.

ఆమె లోపలికి వెళ్లి “నాన్నగారి స్నేహితులై ఉంటారు” అంటున్నదెవరితోనో.

ఒక మెరుపు తీగలాంటి పిల్ల టెన్నిస్ రాకెట్తో వచ్చి లోపలికి వెళ్లింది. ఆ తర్వాత బరువైన ఎంసెట్ పుస్తకాలతో పద్దెనిమిదేళ్ల కుర్రవాడొకడు లోపలికి వెళ్లాడు. టైగర్ గుమ్మం పక్కనే పడుకుని చూస్తున్నది.

నేను కళ్లు మూసుకున్నాను కాస్తేపు.

ఎదురుగా గోడ గడియారం సంగీతం పాడుతూ ఎనిమిది గంటలు చూపుతున్నది. నేను కళ్లు తెరిచి టీపాయ్ మీద ఉన్న పత్రికలు తిరగేయడం ప్రారంభించాను. రామేశం ఏ సినిమాకయినా వెళ్లాడేమో! ఎప్పటికి వస్తాడో...!

ఆమె ముందు హాల్లోకి వచ్చి “రోజూ ఈ పాటికి వచ్చేవారేనండీ. ఇవాళ ఎందుకాలస్యం అయిందో మరి...” అన్నది.

తర్వాత మంచినీళ్లు తెప్పించింది. నన్ను గురించి వాకబు చేసి వివరాలు తెలుసుకున్నది.

అప్పుడు రామేశం వచ్చాడు.

నేను నవ్వుతూ లేచి నిలబడ్డాను. అతడు బాగా లావైనాడు. చెవుల దగ్గర చెంపలు తెల్లబడ్డాయి. నా వంక పరకాయించి చూసి గుర్తుపట్టి, పెద్దగా నవ్వుతూ చేయిపట్టి లాగి కౌగలించుకున్నాడు.

“ఎన్నేళ్లకు... ఎన్నేళ్లకు కనిపించావు...?” అని ఆశ్చర్యపోయాడు.

“నువ్వు... ఇవ్వాళ ఎక్కడికీ వెళ్లటానికి వీల్లేదు...!” అంటూ ఆమెవైపు తిరిగి “శారదా! ఈ పూట మనింట్లోనే ఉంటాడు” అని హడావిడి చేసి, పిల్లలను పిలిచి పరిచయం చేశాడు.

నేను చివరకు “రామేశం! నేను అర్జంటుగా వెళ్లాలి. మరోసారి వస్తాలే...!” అన్నాను.

అతడు శాంతించి “అర్జంటు? అయితే సరే... మళ్లీ ఎప్పుడొస్తావు?” అని అడిగాడు.

“వస్తానొస్తాను” అన్నాను నేను.

ఆ తర్వాత “ఒక్కసారి ఇలా రా... ఒక్క క్షణం నీతో మాట్లాడాలి” అన్నాను.

“ఏమిటేమిటి?” అంటూ అతడు దగ్గరగా వచ్చాడు.

ఆమె ఏమనుకున్నదో ఏమో లోపలికి వెళ్లిపోయింది.

“రామేశం నాకు అర్జంటుగా ఒక సమాచారం కావాలి.”

“ఏమిటది?” అన్నాడతను ఆశ్చర్యంగా.

“ఏమిటంటే... ఏమిటంటే... ఇంగువ ఉంది చూడు... మామూలుగా వంటల్లో వాడుకునే ఇంగువ... అది ఏమిటి? అదేమైనా రసాయనిక పదార్థమా? లేక రాయి వంటిదా? ఉప్పులాగా దొరికేదా? లేక మరోటా? అని వివరం చెప్పు...!”

అతడు నివ్వెరపోయాడు. ఆ తర్వాత అదొక రకంగా చూస్తూ... “అదా నీకు కావలసిన అర్జంటు సమాచారం?” అన్నాడు.

ఆ తర్వాత నవ్వుతూ తీరిగ్గా కూర్చోబెట్టి, తనూ కూర్చుని రెండు నిమిషాల పాటు వివరం అంతా చెప్పాడు.

ఆ తర్వాత ఏదో అనుమానం వచ్చినవాడిలా చూస్తూ “ఈ చిన్న విషయం కోసం ఎందుకంత తాపత్రయపడుతున్నావు?” అని అడిగాడు.

“ఏమీ లేదులే...నేను వెళ్లొస్తాను...” అంటూ లేచాను హడావిడిగా.

అతడు “ఊళ్లో ఉంటే రేపు తప్పక రావాలి సుమా!” అన్నాడు వెనకనుంచి.

నేను పరుగులాంటి నడకతో రోడ్డు మీదికి వచ్చి కనపడిన రిక్షా ఎక్కి పదిహేను నిమిషాల్లో రాజశేఖరం ఇంటికి చేరుకున్నాను.

రిక్షా వాడికి డబ్బులిచ్చి లోపలికి నడుస్తూ ముందుకు చూశాను. పంచలో ఒకవైపున శవం... తల కింద దీపం... సన్నగా ఆడవాళ్ల ఏడుపులు... పక్కన అయిదారుగురు ఏదో మాట్లాడుకుంటూ...

రాముడు నా దగ్గరగా వచ్చి “ఇందాకే మీరటు వెళ్లారా? ఆ తర్వాత కొద్ది నిమిషాలకు కళ్లు తెరిచాడు. ఎవరినో వెతుకుతున్నట్టు చుట్టూ చూశాడు... రెండుసార్లు తల ఎగరేశాడు... అంతే... అంతా అయిపోయింది...” అంటున్నాడు.

నాకు కాళ్లు వణికాయి. పంచలో చివరగా కూలబడ్డాను.



ఆంధ్రప్రభ వార పత్రిక - 23 జూన్, 1997